



ንመዓለቲ ሰማእታት 20 ሰነ ምክንያት ብምግባር፡ ብሕርትራዊ ስምረት ንዲሞክራሲያዊ ለውጢ (ኤስደለ)፡ ዝተዋህበ ውድባዊ መግለጺ

ውጹዓት ህዝብታት ኤርትራ፡ ሓርነታዊ ቃልሶም ዝሓተቶም ኩሉ ዓይነት ዋጋ ብምክፋል፡ ሰንደቕ ልኡላዊ ናጽነት ኤርትራ ክንብልበል ጌሮም እዮም። ነዚ ክወን ንምግባር ድማ፡ ነቲ ከውሒ መግዛእቲ ነዲሎም ንክፍርሱ ዝተሓተቶም መስተንክራዊ ጀግንነትን መስዋእትን ብምክፋል ምክንያታሪኽ ደጋጊሙ ዝዝክር ሓቂ እዩ። መሰረታዊ ተልእኮ ናይ'ቲ ኩሉ መስዋእቲ ከኣ፡ ህዝብታት ኤርትራ፡ ኣብ ኩሉ ጉዳያት ናይ ሃገሮም ንቑሕን ወሳኝን ተሳትፎኦም ዘረጋግጹሉ ልኡላዊ ክብረት ንክጎናጸፉ'ዩ ነይሩ። ብነጻን ፍትሓውን ምርጫኦም፡ ምዮቕ ከይበሉ ዝነብሩሉ ቅዋማዊ ደሞክራሲያዊ ስርዓት ንክሃንጹ ዝተኸፍለ ዋጋ'ዩ ነይሩ። ዘተኣማምን ሰላም ብምስፋን፡ ብዝሰመረ ዓቕሞም ኣቢሎም፡ ሃገሮም ንክሃንጹን ንክሓልፈሉምን'ዩ ነይሩ።

እንተኾን ግን፡ እቲ ንዘረኸበ ግዝያዊ ልዕልነት ከም ምቹእ ኣጋጣሚ ተጠቐሙ ፖለቲካዊ ስልጣን ብሒቱ ዝግትዓተ መሪሕነት ህግሓኤ/ህግደፍ፡ ሕድሪ ስዉኣት ጠሊሙ፤ ነቲ ኩሉ ቀያሕትን ጸለምትን ደቂ-ህዝቢ ኤርትራ ዝተኸፍለሉ ባህጋታት ህዝብታትና ሓንሸሽዎ። ፍጹም ጸረ-ህዝቢ፣ ጸረ-ሰላምን ጸረ-ደሞክራሲን ዝኾነ ገባቲ ስርዓት ብምትካል ድማ፡ ብስም ሰማእታትና እናሸቀጠን፡ ንክቡር ተልእኮ መስዋእቶም ኣሕሲሩ እናኣዋረደን ቅሳነት ከሊኡዎም ይርከብ። ካብ'ቶም እቲ ኩሉ ዋጋ ዘኸፈሉና ሕሱማት ገዛእቲ ብዘይፍለ፡ ገባቲ ስርዓት ህግደፍ ብዝፍጽም ግህሰት ሰብኣዊ ክብረት፣ ጭውያን ጭፍጨፋን ብሓደ ወገን፡ ብከካይዶም ዝጸንሐ መስፋሕፍሒ ወራራትን ኩናትን ከኣ በቲ ካልእ ወገን፡ እልቢ ዘይብሉ ተወሳኺ መስዋእቲ ከኸፍለና ጸኒሑን ኣሎን። ሕሱም ናይ ህግደፍ መግዛእታዊ ኣርዑት ከቢዱዎ፡ ሃገሮም ራሕሪሖም ክስደዱ ክብሉ፡ ኣብ ፈቕዶ በረኻታት ሲናይ፣ ሰሃራን ባሕርንውን ተወሳኺ ዘሰቅቑ መስዋእቲ ከኸፍለና ይርከብ። '

ስርዓት ህግደፍ፡ ነዛ ሰማእታትና እንዝክረላ ክብርቲ ዕለት 20 ሰነ ከብዕላ እንክሎ፡ ንክቡር ተልእኮ ሰማእታትና ንክሕስር ጥራሕዩ ዝጥቀመላ፡ ንህዝብታትና ተወሳኺ መስዋእቲ ንክኸፍሎም፤ ከም ህዝቢ ንክብርሶምን፤ ንሃገርና ተነጺፉዋ ንክወድቑን፡ ብጭካነ ክሕንሕነላን ናይ ኩናትን ህውከትን ነጋሪት ክድስቑላን ዝውዕል መዓልቲ'ዩ ገይርዋ ጸኒሑን ዘሎን።

ውድብና ኤስደለ፡ ነዛ ክብርቲ ዕለትዚኣ ክዝክራ እንክሎ ግን፡ በቲ ሓቀኛ ትርጉማዩ ዘብዕላ፡ ኣብ ሙሉእ መስርሕ ሓርነታዊ ሰውራና ንዝተኸፍለን፡ ብሰንኪ ኣረጫንያዊ ስርዓት ህግደፍ ይኸፈል ንዘሎን ኩሉ-መዳያዊ መስዋእቲ ብምዝካር'ዩ። ካብኡ ሓሊፉ ድማ፡ ኣብዛ ክብርቲ ዕለት'ዚኣ ኮይኑ፡ ንገባትን ጸረ-ህዝብን ስርዓት ህግደፍ ንምውጋድ ኣብ ዝካየድ ቃልሲ፡ እንሕተቶ መስዋእቲ ንምክፋልን፡ ንሰማእታትና ዘቕስን ደሞክራሲያዊ ስርዓት ንምትካልን ቃል-ኪዳንና ብምሕዳስ እንዝክራ ክብርቲ ዕለት'ዩ።

ሕድሪ ሰማእታትና ንዝሕሰረ፡ ጠላም ስርዓት ህግደፍ ንምውጋድ ንቃለስ !
ዘለኣለማዊ ክብርን ዝክርን ንሰማእታተና !

ቤ/ጽ ዜናን ባህልን ኤስደለ
20 ሰነ 2015



الوحدة الارتية للتغيير الديمقراطي
ኤርትራዊ ስምረት ንዲሞክራሲያዊ ለውጢ
Eritrean Unity for Democratic Change

